




۲۰۱۶/۰۱/۰۷

ولی احمد نوری

## "رحمان بابا" د ادبي او فرهنگي ځلانده ستوری

### د بناغلی عبدالقادر مسعود لیکنه



د ادب، شعر او شاعرۍ درنو مینه والو!

عبدالرحمان بابا زموږ په ادبي او فرهنگي ډگر کې هغه روښانه او ځلانده ستوری و، چې د شعر او شاعرۍ په وسیله یې زموږ د پښتو ادب ډیوی تل ځلانده او بلې ساتلې دي. دی یو تکړه ادیب، نامتو عالم، متفکر او نوښتگر شاعر، زاهد، عابد او روحاني شخصیت و.

د رحمان بابا له نوم او روحاني شخصیت سره زموږ خلک او په تیره بیا ټول پښتانه آشنا دي. که چېرې د رحمان بابا شعري دیوان ولولو، د ده په شعرونو کې د نورو شاعرانو په پرتله زیاتره مذهبي او اخلاقي رنگونه، انځورونه او خیالونه چې د ټولني له روان سره برابر دي له ورايه ښکاري.

د رحمان بابا شعرونه ساده، سلیس، روان او نازک خیاله دي. د ده په کلام او شاعرۍ کې هر ډول شعرونه موجود دي، او د هر چا په ذوق برابر په کې مطالب، ژور خیالونه، تصورات او لوړ فکرونه په ډیره خوږه او اغیزمنه ژبه او په ډیر عالي او ظریفانه بڼه انځور شوي دي.

لنډه دا چې د رحمان بابا د شعرونو او ویناوو ارزښت، خوږوالی، دروندوالی، ریښتینوالی، علمیت، تجربه او روحانیت دومره شهرت تر لاسه کړې دی، چې په لره او بره پښتونخوا او افغاني سیمو کې د ده علمي، ادبي، هنري، روحاني، تصوفي او عرفاني شخصیت ته د عزت، عقیدت او درناوي په توګه خلک په ډیره درنه سترګه ګوري. هغه هیوادوال چې د ده د علمي، ادبي، هنري او روحاني شخصیت سره آشنا دي، د ده د شعرونو څخه په خپلو ورځنیو خبرو اترو کې د نصیحتونو، پندونو او متلونو په بڼه ګټه پورته کوي.

ما د رحمان بابا یو ښکلی او خوندور شعر انتخاب او ډیکلمه کړې دی تاسو قدرمنو مینه والو ته یې ډالی کوم.

<https://www.facebook.com/wali.nouri>